

ಅಭಿಮನ್ಯು ಕಾಳಗ

(ಚಕ್ರವ್ಯೂಹ- ಇದು ಚತುರ್ಜನ್ಯ ಪ್ರಸಂಗದಲ್ಲಿ ಮೂರನೇ ಜನ್ಮದ ಕತೆಯೂ ಆಗಿದೆ)

[ಸೂಚನೆ : ಇದು ದೇವೀದಾಸ ವಿರಚಿತ ಅಭಿಮನ್ಯು ಕಾಳಗ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ]

[ಪಾತ್ರಗಳು : ಕೌರವ , ದ್ರೋಣ , ಸಂಶಪ್ತಕರು , ಸಂಶಪ್ತಕರ ದೂತ , ಅರ್ಜುನ , ಪಾಂಡವರ ದೂತ , ಕೃಷ್ಣ , ಧರ್ಮರಾಯ , ಅಭಿಮನ್ಯು , ಸುಭದ್ರೆ , ಜಯದ್ರಥ , ಕರ್ಣ , ಶಲ್ಯ , ಲಕ್ಷ್ಮಣ , ದುಃಶಾಸನ , ಚೂಡಬಲದವರು]

[ಕೌರವನ ಓಲಗ , ತೈದತಾ.....]

[ಭಾಗವತರು - ರಾಜರಾಜಾಧೀಶ , ಕೌರವ - ಭಳೀರೇ , ಭಾಗವತರು - ರಾಜ ನಕ್ಷತ್ರ ಚಂದ್ರೋದಯ , ಕೌರವ - ಶಹಭಾಸ್ , ಭಾಗವತರು - ಒಳ್ಳೆತೋ ಚಿತ್ತಾವಧಾನ ಬಹುಪರಾಕ್ , ಕೌರವ - ಹಾಂ ಹಾಂ ಸಾಕು ಸಾಕು]

ಕೌರವ : (ಸಾವೇರಿ-ರೂಪಕ) ಏನ ಮಾಡಲಿ ನಾನು ಪಾಂಡವರ ಸೋಲಿಪಡೆ | ದಾನವಾಂತಕನವರ್ಗೇ ಸಾರಥಿಯಾಗಿಹನು || ಏನ || ಪ || ಬಲರಾಮನಿಹನೆಂದು ಬಹಳ ಧೈರ್ಯವ ತಾಳ್ಗೆ | ಇಳೆಯ ಪ್ರದಕ್ಷಿಣೆ ಆಯುವಗಂದು || 1 || ಛಲದಂಕ ಭೀಷ್ಮಂಗೆ ಸರಳ ಮಂಚವದಾಯ್ತು | ಬಿಲುಮುರಿದು ವಿದುರನು ಮೊದಲೆ ಜಾರಿದನು || 2 || ಮೊದಲೊಂದು ಬಾರಿ ಕುಂಭದ ಕುವರನು ಕಟ್ಟಿದಡೆ | ಇದಿರಾಗಿ ಯಮಜನ ಯದುಪತಿ ಬಿಡಿಸಿದನು || 3 || ಇದರ ಮೇಲಿನ್ನು ಯತ್ನವ ಕಾಣೆ ಪಾಂಡವರ | ಕದನದಿ ಗೆಲುವಂಥ ಕಲಿಗಳಾರುಂಟು || 4 ||

[ಹೀಗೆ ಕೌರವನು ಚಿಂತಿಸುತ್ತಿರುವಾಗ , ಮುಂದಿನ ಅಬ್ಬದ ಕೊನೆಯಲ್ಲಿ ದ್ರೋಣನ ಪ್ರವೇಶ]

ದ್ರೋಣ : (ಭಾಮಿನಿ-ಅಬ್ಬ) ಧರೆಯಧಿಪ ಕೇಳಿಂತು ಕೌರವ | ರರಸ ಚಿಂತಾಭಾರದಲಿ ತರ | ಹರಿಸುತಿರಲಾ ವೇಳೆಯಲಿ ಕಲಶಜನು ನಡೆತಂದು ||

ದ್ರೋಣ : (ಭಾಮಿನಿ) ಅರುಹಿದನು ಬಲು ಕ್ಲೇಶ ಲತೆಯನು | ತರಿದು ಕಳೆ ಸಲೆ ಧೀರನಾಗಿರು | ಪರಿಕಿಸೆನ್ನ ಪರಾಕ್ರಮಾಂಕುಶ ಮೊನೆಯ ಎಂದೆನುತ ||

ದ್ರೋಣ : (ಕಾಪಿ-ಅಷ್ಟ) ಕುರುಕುಲಾಗ್ರಣಿಯ ಕೇಳಯ್ಯ | ನಾಳೆ | ಪರಿಕಿಸಿ ನೋಡೆನ್ನ ಶೌರ್ಯದ ಬಗೆಯ || ಪ || ಅರ್ಜುನನೊಬ್ಬ ತಪ್ಪಿದರೆ | ಮಿಕ್ಕ | ಧೂರ್ಜಟಿ ಮೊದಲಾದವರ್ ಎನಗಿದಿರೆ || ಉರ್ಜಿತ ಚಕ್ರವ್ಯೂಹವನು | ಮಾಡಿ | ಗರ್ಜಿಸಿ ಕಟ್ಟುವೆ ಧರ್ಮಪುತ್ರನನು || ಕುರು || 1 || ಉರಗ ಭೂಷಣ ವರವುಂಟು | ಇನ್ನು | ಸರಿಯಾರು ಸೈಂಧವ ನೃಪನಿಗೆ ಗಂಟು || ಸರಕುಮಾಡನು ನಾಲ್ವರನ್ನು | ಕಾ | ದಿರುವನು ಪದ್ಮವ್ಯೂಹದ ದ್ವಾರವನ್ನು || ಕುರು || 2 ||

[ದ್ರೋಣ ತೆರಳಿದ ಬಳಿಕ ಕೌರವನು ಸಂಶಪ್ತಕರನ್ನು ನೆನೆಯುತ್ತಾನೆ]

ಕೌರವ : (ಭಾಮಿನಿ) ಅವನಿಪತಿ ಕೇಳಿಂತಬುಜವ್ಯೂ | ಹವನು ರಚಿಸಲು ಕಾಣುತಲೆ ಕೌ | ರವನು ಹಿಗ್ಗುತ ಬಳಿಕ ಪಾರ್ಥನ ತಪ್ಪಿಸುವ ಬಗೆಗೆ || ತವೆ ನಿಧಾನಿಸಿ ಪೂರ್ವಕೃತ ಸ | ಖ್ಯವನು ಸಮಸಪ್ತಕರ ನೆನೆಯಲು ||

[ಕೌರವನು ತೆರಳಿದ ಬಳಿಕ ಮುಂದಿನ ಅಬ್ಬಕ್ಕೆ ಸಂಶಪ್ತಕರ ಬಣ್ಣದ ವೇಷದ ಓಲಗ , ದೇಂದೇಂತ ದಿತ್ತಾ....., ಸಂಶಪ್ತಕ ಅಂದರೆ ಅರ್ಜುನನನ್ನು ಕೊಲ್ಲುತ್ತೇವೆ ಎಂದು ಶಪಥ ಮಾಡಿದವನು ಎಂದರ್ಥ , ಹೀಗಾಗಿ ಒಂದೇ ಬಣ್ಣದ ವೇಷ ಸಾಕು , ಆದರೆ ಪ್ರಸಂಗ ಪ್ರತಿಯಲ್ಲಿ ಸಮಸಪ್ತಕ ಎಂದಿರುವುದರಿಂದ ಕೆಲವರು ಏಳು ಬಣ್ಣದ ವೇಷಗಳನ್ನು ಕೂಡಾ ಮಾಡಿಸಿದ್ದುಂಟು]

ಸಂಶಪ್ತಕರು : (ಅಬ್ಬ) ಇತ್ತಲಾ ಪಾತಾಳ ಲೋಕದಿ ಸಂಶಪ್ತಕರು ಒಡ್ಡೋಲಗ ಕೊಟ್ಟ ಪರಿ ಹೇಗಯ್ಯಾ ಎಂದರೆ ||

[ಭಾಗವತರು - ಭಳಿರೇ ರಕ್ತಸ ಕುಲೋದ್ಧಾರಕ , ಸಂಶಪ್ತಕರು - ಓ..... , ಭಾಗವತರು - ಭಕಾರೋ ಭೀತಿಪಡಿಸುವಂತಹ ಸ್ಥಳ , ಸಂಶಪ್ತಕರು - ಪಾತಾಳಲೋಕಕ್ಕೆ ಯಾರಂತ ಕೇಳಿದ್ದೀರಿ , ಭಾಗವತರು - ಸಂಶಪ್ತಕರು ಅಂತ ಕೇಳಿದ್ದೇವೆ , ಸಂಶಪ್ತಕರು - ನಾವೇ ನಾವೇ ನಾವೇ ಸರಿ , ಭಾಗವತರು - ಅಬ್ಬರದಿಂದ ಓಲಗಕೊಟ್ಟ ಪರಿ , ಸಂಶಪ್ತಕರು - ಓ...ಹೋ...ಯ್ ವಿಶೇಷವಿದೆ]

ಸಂಶಪ್ತಕರು : (ತ್ರಿವುಡೆ-2) ಇತ್ತಲಾ ಪಾತಾಳಲೋಕದಿ | ಮತ್ತರಹ ಸಂಶಪ್ತಕರು ತಾವ್ || ಇತ್ತರೋಲಗ ಒತ್ತಿನನುಜರ | ಕೂಡಿ ನಲವಿಂದ || 1 || ಮೂರು ಜಗ ತಲ್ಲಣಿಸುತಿದೆ ರಣ | ಧೀರರೆಮ್ಮಯ ವಿಕ್ರಮಕೆ ಸರಿ || ಯಾರಿಹರು ಈ ಜಗದೊಳನುಪಮ | ವೀರರೆನಿಸಿ || 2 || ಹಗೆಯು ತಮಗಿಲ್ಲೆನುತ ಖಳರಾ | ಬಗೆದು ಮೀಸೆಯ ತಿರುಹುತಿರಲಾ || ವಿಗಡ ಕೌರವ ಬಾರೋ ಎಂಬಾ | ಕೂಗು ಕೇಳಿ || 3 || ಕೇಳಿದರೆ ಆ ಸ್ವರವ ಸಹಜರೆ | ಬಾಳ ಗೆಳೆಯ ಸುಯೋಧನನು ತಾ || ಗೋಳುಗುಟ್ಟುತ ಕರೆಯುತಿರುವನು | ಏಳಿರೀಗ || 4 ||

[ಮುಂದಿನ ಪದ್ಯ ಹೇಳುವಾಗ ಕೌರವನು ಕುಳಿತಲ್ಲಿಗೆ ಸಂಶಪ್ತಕರು ಬರುವರು]

ಸಂಶಪ್ತಕರು : (ತ್ರಿವುಡೆ-2) ತವೆ ನಿಧಾನಿಸಿ ಪೂರ್ವಕೃತ ಸ | ಖ್ಯವನು ಸಮಸಪ್ತಕರ ನೆನೆಯ || ಲ್ಲವರು ತಿಳಿದಾಕ್ಷಣವೆ ನಡೆತಂದರು ಸಗಾಢದಲಿ ||

[ಉಪಚರಿಸಿ ಕುಳಿರಿಸಿದ ನಂತರ]

ಕೌರವ : (ತ್ರಿವುಡೆ-1) ಕ್ಷೇಮವೇ ಸಮಸಪ್ತಕರೆ ನಿಮ | ಗಾ ಮಹಾ ಪಾತಾಳ ಲೋಕದ || ಸೀಮೆಯೊಳು ತವ ನಾರಿಯರು ಪರಿ | ಣಾಮಿಸಿಹರೇ ||

ಸಂಶಪ್ತಕರು : (ತ್ರಿವುಡೆ-2) ನಾವು ಸರ್ವರು ಕುಶಲಿಗಳು ಕುರು | ಭೂವರೇಣ್ಯನೆ ಹೋಗಲದು ನಿನ || ಗಾವರಿಸಿಕೊಂಡಿರುವ ದುಗುಡವಿ | ದಾವುದರುಹು ||

ಕೌರವ : (ತ್ರಿವುಡೆ-1) ಪುರಹರನ ಕಾರುಣ್ಯ ನಿಮ್ಮೊಳು | ಭರಿತವಾಗಿರುತಿಹುದೆ ಸಿರಿಯೊಳು || ಕೊರತೆ ಇಲ್ಲವಲಾ ಎನಲು ಕೇ | ಳ್ಲೊರೆದರವರು ||

ಸಂಶಪ್ತಕರು : (ತ್ರಿವುಡೆ-2) ಇರುಳೊಳಿಂತವಸರದೊಳೆಮ್ಮನು | ಸ್ಮರಿಸಿದುದು ನೀ ಏನು ಕಾರಣ || ಅರುಹು ಬೇಗದೊಳೆನಲು ದೈತ್ಯೇ | ಶ್ವರರೊಳೆಂದ ||

ಕೌರವ : (ಜಂಪೆ-2)(ನಿಧಾನ) ಕೇಳಿರೆಮಗಾಪ್ತರುಗಳು | ನಿಮ್ಮೊಡನೆ | ಪೇಳಲೇನೀ ವೃಥೆಗಳು || ಖೂಳ ಪಾಂಡವರೊಳೆನಗೆ | ದೊರೆಕೊಂಡ | ಕಾಳಗದಿ ಸೋತ ಬಗೆಗೆ || 1 || ಮರುಗಿ ನಾ ಕಲಶ ಭವಗೆ | ಪೇಳ್ವರವ | ರೊರೆದರೊಂದಭಯ ಎನಗೆ || ನರ ನಾಳೆ ತಪ್ಪುವಂತೆ | ಗೈದರೆಮ | ತರಳನನು ಪಿಡಿವರಂತೆ || 2 || ಅದರಿಂದಲಾ ಪಾರ್ಥನ | ಕರೆಸಿ ನೀ | ವೊದಗಿ ರಣದೊಳು ಧೂರ್ತನ || ಸದೆವರಿದೆ ವೀಳ್ಕೆವೆನುತ | ಕೊಟ್ಟು ಹರು | ಷದಿ ಮನ್ನಿಸಿದನು ನಗುತ || 3 ||

[ಕೌರವನು ಸಂಶಪ್ತಕರಿಗೆ ರಣ ವೀಳ್ಕುವನ್ನು ಕೊಡುತ್ತಾನೆ]

ಸಂಶಪ್ತಕರು : (ಭೈರವಿ-ಏಕ) ಭರದಿಂ ವೀಳ್ಕುವ ಕೊಳುತ | ಹುಂ | ಕರಿಸಿ ಪರಾಕ್ರಮವೆನುತ || ಕುರುರಾಯನಿ ಗರುಹಿದರು | ಸಲೆ | ಹರುಷದಿ ಸಮಸಪ್ತಕರು ||

ಸಂಶಪ್ತಕರು : (ಭೈರವಿ-ಏಕ) ಗೋತ್ರಾರಿಯ ನಂದನಗೆ | ಮೊಗ | ವೆತ್ತಲು ಬಿಡೆವೀ ಕಡೆಗೆ || ಮತ್ತಾ ನಾಲ್ವರಗೆಲಿದು | ನಿ | ನ್ನರ್ತಿಯ ಸಲಿಸಿಕೊ ಒಲಿದು ||

[ಕೌರವನು ತೆರಳಿದ ನಂತರ]

ಸಂಶಪ್ತಕರು : (ಭೈರವಿ-ಏಕ) ತಂದೆಯ ಕೊಂದಾತನನು | ಎಂ | ದೆಂದಿಗು ಬಿಡೆ ವೈರವನು || ಮುಂದಾಗುವ
ಕಾರ್ಯವನು | ಮಾ | ಡೆಂದು ಕರೆದು ದೂತರನು ||

[ಯುದ್ಧಕ್ಕೆಂದು ಹೊರಡುತ್ತಾನೆ , ಒಮ್ಮೆ ಒಳಕ್ಕೆ ಹೋಗಿ ಪುನಹ ಬಂದು ದೂತನನ್ನು ಕರೆಯುತ್ತಾನೆ]

ಸಂಶಪ್ತಕರು : (ಭೈರವಿ-ಏಕ) ಕೇಳಿರೊ ಭಟರರ್ಜುನಗೆ | ನೀವ್ | ಪೇಳಿರೊ ಸಂಗರದೊಳಗೆ || ನೀಲಾಂಗನ
ಬಿಟ್ಟೀಗ | ಶಶಿ | ಮೌಳಿಯ ಕರೆಸಿಕೊ ಬೇಗ ||

[ಅರ್ಜುನನನ್ನು ಯುದ್ಧಕ್ಕೆ ಬರಲು ಹೇಳು ಎಂದು ದೂತನನ್ನು ಕಳುಹುತ್ತಾನೆ , ಮುಂದಿನ ಪದ್ಯ ಹಾಡುವಾಗ ತೆರೆ ಇಳಿಬಿಟ್ಟು ಅರ್ಜುನನನ್ನು ಕುಳ್ಳಿರಿಸಿ ನಂತರ
ತೆರೆ ಎಳೆದ ಕೂಡಲೇ ಅಲ್ಲಿಗೆ ಸಂಶಪ್ತಕನ ದೂತ ಬರುತ್ತಾನೆ]

ಸಂಶಪ್ತಕರ ದೂತ : (ಕಂದ) ಈ ತೆರವೆಂದುದ ಕೇಳ್ತಾ | ದೂತರು ನಡೆತಂದರ್ಜುನನಿದಿರೊಳ್ ಭರದಿಂ ||
ಭೀತಿಯನುರೆ ಬಿಟ್ಟಾಗಲ್ | ಕಾತರದಿಂದುಸಿರಿದರೊಡೆಯರ್ ಬೆಸಸಿದುದಂ ||

ಸಂಶಪ್ತಕರ ದೂತ : (ಮುಖಾರಿ-ಏಕ) ಲಾಲಿಸಿ ಕೇಳಿಂದ್ರ ಸಂಜಾತ | ಆಲಸ್ಯ ಮಾಡ | ದೇಳು ಸಂಗರಕೆ
ಲೋಕವಿಖ್ಯಾತ ||ಪ|| ನಂದಗೋಪಜನ ಬಿಟ್ಟು ಬೇಗ | ಕರೆಸಿಕೊ ಧುರಕೆ | ಇಂದು ಮೌಳಿಯ ಬೆಂಬಲಕೀಗ ||
ಇಂದು ರಣಾಗ್ರದಿ ಬದುಕಿದರೆಯು ನೀ | ನೆಂದೆಂದಿಗು ಬದುಕಿದೆಯೈ ಸೈ ಗಡ || ಮುಂದಪ್ಪದ ಶಿವನೊಬ್ಬನೇ ಬಲ್ಲ
| ನಿಂದಿರು ನಿಂದಿರು ಧೈರ್ಯವ ಕುಂದದೆ || ಲಾಲಿಸಿ || 1 || ಗೋವಳ ಸಾರಥಿ ನಿನ್ನ ರಥಕೆ | ಅಡವಿಗಳಲ್ಲಿ |
ಜೀವಿಪ ಕಪಿಯು ನಿನ್ನ ಧ್ವಜಕೆ || ಈ ವಿಧಿಯೇನೆಂಬೆವು ನಡೆ ನಡೆ ರಣ | ಕೋವಿದರಿಹರೆಮ್ಮಲ್ಲಿ ನೀನವರೊಳು |
ಜೀವಿಸಿದರೆ ನಿನ್ನವೈಗೆ ಕುವರನು | ಭಾವಿಸೆನುತ ಮಿಗೆ ಹಿಡಿದರು ಸೆರಗ || ಲಾಲಿಸಿ || 2 ||

ಅರ್ಜುನ : (ಭಾಮಿನಿ) ಚರರ ನುಡಿಯನು ಕೇಳಿ ನಗುತಲೆ | ನರನು ಪೇಳ್ವನು ನಲವಿನಿಂದಲಿ || ಬರುವೆವೈ
ಸಂಗರಕೆ ಬೇಕಾದವರನೊಡಗೊಂಡು || ಭರದಿ ನಿಮ್ಮೊಡೆಯರಿಗೆ ಸೂಚಿಸಿ | ತೆರಳಿ ನೀವೆಂದವರ ಕಳುಹಲು ||

[ಸಂಶಪ್ತಕನ ದೂತನನ್ನು ಅರ್ಜುನನು ಕಳುಹಿಸಿದ ಕೂಡಲೇ ಆತನಲ್ಲಿಗೆ ಅವನ ಕಡೆಯ ಅಂದರೆ ಪಾಂಡವರ ದೂತ ಬರುತ್ತಾನೆ]

ಪಾಂಡವರ ದೂತ : (ಭಾಮಿನಿ) ತೆರಳಿ ನೀವೆಂದವರ ಕಳುಹಲು | ಶರದ ಪಂಡಿತನಾಳ್ಗಳೈತಂದೊರೆದರರ್ಜುನಗೆ|

ಪಾಂಡವರ ದೂತ : (ಸಾರಂಗ-ಅಷ್ಟ) ಕೇಳು ಧರ್ಮಾನುಜಾತ | ಸಂಗರಕೆ ಬೇ | ಗೇಳು ಮೂರ್ಲೋಕಖ್ಯಾತ || ಪ
|| ಕಲಿಘಟೋತ್ಕಚಗಿರಿದು | ಭೀಮನಿಗಸ | ದಳವಾಗಿ ತೋರುವುದು || ಒಳ ಹೊಗಲಿರಿದು ಮಾದ್ರೇಯರಿಗಿಂದಿನ |
ನಳಿನವ್ಯೂಹದ ಕೋಟೆಯಾ ಬಲುಸೇನೆಯ || ಕೇಳು || 1 || ಶಿವನೊಳ್ ಬೇಡಿದ ಶರವ | ನೀ ತೆಗೆ ಗಾಂಡೀ | ವವ
ಮಿಗೆ ಕುಲದೈವವ || ತವಕದಿ ಬೇಡಿಕೊ ಅವರಿವರಂತಲ್ಲ | ಅವಗಡಿಸಲು ಗುರುವಿಂಗಿದಿಯಾರುಂಟು ||ಕೇಳು||2||

[ದೂತನನ್ನು ಕಳುಹಿಸಿದ ನಂತರ ಚಿಂತಿಸುತ್ತಾನೆ]

ಅರ್ಜುನ : (ಭಾಮಿನಿ) ಅರಸ ಕೇಳರ್ಜುನನ ದೂತರು | ಜರೆದು ನುಡಿಯಲ್ಪವರ ಕಳುಹಿಸಿ | ಧುರಕೆ
ತೆರಳುವುದಾವ ದೆಸೆಗೆಂದೆನುತ ಮನ್ನನದಿ ||

[ಯಾವೆಡೆಗೆ ಯುದ್ಧಕ್ಕೆ ತೆರಳುವುದೆಂಬುದನ್ನು ನಿರ್ಧರಿಸಲಾರದೇ ಗೊಂದಲದಿಂದ ಕೃಷ್ಣನಿದ್ದಲ್ಲಿಗೆ ಬರುತ್ತಾನೆ , ಮುಂದಿನ ಪದ್ಯ ಹಾಡುವಾಗ ತೆರೆ ಇಳಿಬಿಟ್ಟು ,
ಕೃಷ್ಣನನ್ನು ಕುಳ್ಳಿರಿಸಿ , ತೆರೆ ಎತ್ತುವುದು , ಅಲ್ಲಿಗೆ ಅರ್ಜುನ ಬರುತ್ತಾನೆ]

ಅರ್ಜುನ : (ಭಾಮಿನಿ) ಸುರಪನಂದನ ಯೋಚಿಸುತ ನಿ | ಧರಿಸಲಾರದೆ ಬಂದು ವಿನಯದಿ || ಕರವ
ಮುಗಿದಸುರಾಂತಕನಿಗರುಹಿದನು ಭಕ್ತಿಯಲಿ ||

ಅರ್ಜುನ : (ದೇಶಿ-ಏಕ) ಕೇಳಯ್ಯ ನಾವೆಂಬ ನುಡಿಯ | ವಾಸುದೇವ | ಈಗ | ಪೇಳುವೆನೊಂದಾಲೋಚನೆಯ |
ವಾಸುದೇವ ||1|| ಮೊದಲು ಸಮಸಪ್ತಕರ ಚರರು | ವಾಸುದೇವ | ಕಲಹ | ಕೊದಗಲುಸುರಿ ಪೋದರಯ್ಯ |
ವಾಸುದೇವ ||2|| ವಿಕ್ರಮದೊಳು ಕುಂಭಜಾತ | ವಾಸುದೇವ | ಘೋರ | ಚಕ್ರವ್ಯೂಹದ ರಣಕೆ ಕರೆದ | ವಾಸುದೇವ
||3|| ಭಾವ ನಿನ್ನ ಭಾವವೇನು | ವಾಸುದೇವ | ನಾವಿ | ನ್ನಾವ ಕಡೆಗೆ ಪೋವುದಯ್ಯ | ವಾಸುದೇವ ||4||

ಕೃಷ್ಣ : (ಶರಷಟ್ಪದಿ) ಕದನೋದ್ಯೋಗವ ಬೆಸಗೊಳಲರ್ಜುನ | ಮುದದಿಂದಾತನ ಮನ್ನಿಸುತ || ಪದುಮದಳಾಕ್ಷನು
ಮನ್ನನದಲಿ ಗ್ರಹಿ | ಸಿದನೀ ತೆರದೊಳು ನಸು ನಗುತ ||

ಕೃಷ್ಣ : (ಕಾಂಭೋಜಿ-ಝಂಪೆ) ಅಳಿಯನೀ ಮೋಹರದೊಳುಳಿದರಿನ್ನವಗೆ ಮುಂ | ದಳಿವಿಲ್ಲ ಕಲಿಯುಗದೊಳೆನುತ ||
ತಿಳಿದು ಫಲುಗುಣಗಿಂದನೇಳು ಸಮಸಪ್ತಕರೊ | ಳಳವಿಗೊಡಲಿಂದು ಬೇಗದಲಿ ||

ಅರ್ಜುನ : (ಕಾಂಭೋಜಿ-ಝಂಪೆ) ಖಳವಿದಾರಣ ಕೇಳು ಕಲಶ ಸಂಭವ ಗೈದ | ನಳಿನವ್ಯೂಹಕೆ ಪೋಗಿ ರಣದಿ ||
ಮಲೆತು ರಿಪುಗಳ ಗೆಲುವ ಕಲಿಗಳ್ಯಾರಿಹರೆನಲು | ಜಲಜಾಕ್ಷನಿಂತೆಂದ ನರಗೆ ||

ಕೃಷ್ಣ : (ಕಾಂಭೋಜಿ-ಝಂಪೆ) ಬಗೆವನೇ ನಿನ್ನಯ ಕುಮಾರನೀ ಸಮರವನು | ತೆಗೆಯದೇತಕೆ ಭಂಡತನವು ||
ಹಗಲರಸನಾರೋಗಣೆಗೆ ಸೊಡರು ಬೇಕೆ ಮಿಗೆ | ಖಗರಾಜನಂಜುವನೆ ಫಣಿಗೆ ||

[ಸಂಶಪ್ತಕರೊಡನೆ ಯುದ್ಧಕ್ಕೆ ತೆರಳುತ್ತಾರೆ]

ಅರ್ಜುನ : (ಕಾಂಭೋಜಿ-ಝಂಪೆ-2) ಎಂದಾಗ ಕಪಟನಾಟಕ ರಥವ ತಿರುಹುತಲಿ | ಬಂದನರ್ಜುನನ ಒಡ
ಗೊಂಡು || ನಿಂದು ಸಮಸಪ್ತಕರೊಳಳವಿಯನು ಕೊಟ್ಟನು ಪು | ರಂದರಾತ್ಮಜನು ಶೌರ್ಯದಲಿ ||

[ಒಮ್ಮೆ ಸಂಶಪ್ತಕರು ಮತ್ತು ಇನ್ನೊಮ್ಮೆ ಕೃಷ್ಣಾರ್ಜುನರ ಪ್ರಯಾಣ ಕುಣಿತ , ಕೊನೆಯಲ್ಲಿ ಅರ್ಜುನ ಮತ್ತು ಸಂಶಪ್ತಕರು ಇದಿರಾಗುತ್ತಾರೆ]

ಅರ್ಜುನ : (ಶಂಕರಾಭರಣ-ಮಟ್ಟಿ) ನರನು ಗಾಂಧೀವಧನುವ ಝೇಂಕರಿಸುತಲಿ | ಸರಳ ಮಳೆಯ ಕರೆದನಾಗ
ಫಡ ಫಡೆನುತಲಿ ||

ಸಂಶಪ್ತಕರು : (ಶಂಕರಾಭರಣ-ಮಟ್ಟಿ) ಸುರಪಸುತನ ಮಾರ್ಗಣಗಳ ತರಿವುತುಗ್ರದಿ | ದುರುಳ ಖಳರನೇಕಶರವ
ಬಿಡಲು ಶೀಘ್ರದಿ ||

ಸಂಶಪ್ತಕರು : (ಶಂಕರಾಭರಣ-ಮಟ್ಟಿ) ಅತುಳಬಲ ಕಿರೀಟಯದನು ಕಡಿಯಲೆಂದರು | ಪಿತನು ಪೋದ ರಾವ
ನಿನಗೆ ತೋರ್ಪೆವೆಂದರು |

ಅರ್ಜುನ : (ಶಂಕರಾಭರಣ-ಮಟ್ಟಿ) ಸುತರು ಪೋವುದುಚಿತ ಜನಕರಿರುವ ಲೋಕವ | ಹಿತದಿ ತೋರ್ಪೆನೆನುತ
ನರನು ಕವಿದನಸ್ತವ ||

[ಅರ್ಜುನ ಮತ್ತು ಸಂಶಪ್ತಕರು ಯುದ್ಧ ಮಾಡುತ್ತಾ ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ತೆರೆ ಇಳಿ ಬಿಟ್ಟು , ಧರ್ಮರಾಯನನ್ನು ಕುಳಿರಿಸಿ , ತೆರೆ ಎತ್ತುವುದು]

ಧರ್ಮರಾಯ : (ವಾರ್ಧಕ) ಹರಿಧನಂಜಯರತ್ತ ಕಾದುತಿರಲಿತ್ತ ಸಂ | ಗರಕೆ ಧೃಷ್ಟದ್ಯುಮ್ಮ ಕಲಿ ಘಟೋತ್ಕಚ
ನಕುಲ | ಧುರವಿಜಯ ಸಾತ್ಯಕಿ ವಿರಾಟ ಕುಂತೀಭೋಜ ಮುಖ್ಯರಾ ದುರ್ಗವನ್ನು || ಮುರಿಯಲಾರದೆ
ಗಾಯವಡೆದು ತಿರುಗುತ್ತಿರಲು | ಮರುತಜಂ ಕಾದಿ ಮರಳಿದನೆಂದು ಧರ್ಮಜಂ | ಬೆರಳ ಮೂಗಿನೊಳಿಟ್ಟು
ಚಿಂತೆಯಂ ತಾಳಿ ತನ್ನೊಡನೆ ತಿಳಿದಿಂತೆಂದನು ||

ಧರ್ಮರಾಯ : (ಭಾಮಿನಿ) ಕಾಮಪಿತನಿದ ಬಲ್ಲನಾ ಬಲ | ರಾಮನರಿವನು ಪಾರ್ಥ ತಿಳಿವನು | ಭೂಮಿಯಲಿ
ಸುರಪತಿಯ ಮೊಮ್ಮನು ಬಲ್ಲ ಹೋಗಲಿಕೆ || ಕ್ಷೇಮದಲಿ ಬರಲರಿಯನವನೀ | ಸೀಮೆಯಲಿ ಮಿಕ್ಕವರ ಕಾಣೆನು |
ಹಾ ಮಹಾದೇವನುತ ಚಿಂತಿಸುತಿದನವನೀಶ ||

ಅಭಿಮನ್ಯು : (ಮಾರವಿ-ಏಕ) ಇಂತು ಚಿಂತಿಸುವುದನರಿತಭಿಮನ್ಯು ಮ | ಹಾಂತ ಪರಾಕ್ರಮದಿ || ನಿಂತು
ಮುಂಗೈಸರ ಪಣಿಯನು ಸರಿಸುತ | ಪಂಥದಿ ಪಿತಗೇಂದ ||

[ಅಭಿಮನ್ಯುವಿನ ಪ್ರವೇಶ , ತೈತ್ತೈತ್ತೈತ್ತೈ....., ದೊಡ್ಡಪ್ಪನ ಚಿಂತೆಯನ್ನು ಕಂಡು]

ಅಭಿಮನ್ಯು : (ಮಾರವಿ-ಏಕ)(ದಿತ್ತತ್ತ) ಬೊಪ್ಪನೆ ಬಿಡು ಬಿಡು ಚಿಂತೆಯ ರಿಪುಗಳ | ಸೊಪ್ಪರಿವೆನು ಬಿಡದೆ | ತಪ್ಪದೆ
ಚಕ್ರವ್ಯೂಹವ ಪೊಕ್ಕಧಟರ | ನೊಪ್ಪಿಸುವೆನು ಯಮಗೆ ||

[ಚಕ್ರವ್ಯೂಹದ ವಿಷಯ ಹೇಳಿದಾಗ]

ಅಭಿಮನ್ಯು : (ಮಾರವಿ-ಏಕ)(ನಿಧಾನ+ಜೋರು) ಬಲ್ಲೆನು ನಾನಾ ವ್ಯೂಹದಿ ಸೆಣಸುವು | ದೆಲ್ಲ ಚಮತ್ಕೃತಿಯ ||
ನಿಲ್ಲದೆ ವೀಳ್ಯವನೆನಗಿತ್ತು ಕಳುಹಿಸು | ತಲ್ಲಣಗೊಳದೀಗ ||

[ಅಪ್ಪಣೆ ಕೊಟ್ಟರೆ ಏನು ಮಾಡುತ್ತೀ ಎಂದು ಕೇಳಿದಾಗ]

ಅಭಿಮನ್ಯು : (ಮಾರವಿ-ಏಕ)(ತತ್ತತ್ತೈ) ಮಾರಿಗೆ ಹಬ್ಬವ ಮಾಡುವೆ ಕೌರವ | ವೀರರ ತಲೆಗಡಿದು || ಸೂರೆಗೊಂಬೆ
ನಿಮಿಷಾರ್ಧದಿ ದುರ್ಗವ | ಪೌರುಷ ನೋಡೆಂದ ||

ಧರ್ಮರಾಯ : (ತೋಡಿ-ಆದಿ) ಮಗನೆ ಕೇಳ್ ಕಾಲಾಗ್ನಿಯ ಹೊಗಬಹುದಹಿಪನ | ಝಗಝಗಿಸುವ ಪೆಡೆಯೊಳು
ನಲಿದಾಡಬಹುದು || ವಿಗಡ ಮೃತ್ಯುವಿನ ಬಾಯೊಳು ಹೊಕ್ಕು ಬರಬಹುದು | ಪೊಗುವಡಸಾಧ್ಯವು ಚಕ್ರವ್ಯೂಹವನು
| ಎಂತು ಪೋಪೆಯೊ ಮಗನೆ | ಚಕ್ರವ್ಯೂಹಕಿ | ನ್ನಂತು ಪೋಪೆಯೋ ಮಗನೆ ||

ಅಭಿಮನ್ಯು : (ಭೈರವಿ-ಮಟ್ಟಿ+ಅಷ್ಟ-2) ಬಿಡು ಬಿಡಾ ಮಹಾ | ಸಿಂಹರಾಜನ || ತುಡುಕಿ ಕರಿಗಳು | ಬದುಕಲಾಪವೆ
|| ತಡೆಯದೆನ್ನನು | ಕಳುಹಿ ಪರಿಕಿಸು | ಕೊಡನ ಕುವರನ | ಕುಟಿಲಕಂಜೆನು ||

ಧರ್ಮರಾಯ : (ತೋಡಿ-ಆದಿ) ಕಂದ ಕೇಳಶ್ವತ್ತಾಮ ಗುರು ಕೃಪಾದಿತ್ಯಸುತ | ರೊಂದಾಗಿರ್ಪರು
ನವಗ್ರಹರೊಗ್ಗಾದಂತೆ || ಇಂದುಧರಗೆ ಒಳಪೊಕ್ಕು ಜೀವಿಸಲರಿದು | ಸಂದೇಹವುಂಟೆ ರಣ ಸಾಮಾನ್ಯವಲ್ಲ ||
ಎಂತು ಪೋಪೆಯೊ ಮಗನೆ ||

ಅಭಿಮನ್ಯು : (ಭೈರವಿ-ಮಟ್ಟಿ+ಅಷ್ಟ-2) ಗಾಳಿ ಬೆವರುವು | ದುಂಟೆ ವಕ್ಷಿಯ || ಜ್ವಾಲೆ ತುಹಿನಕೆ | ಬೆದರಿ ಪೋಪುದೆ
|| ಬಾಲನೆಂದೆನ್ನ | ಚಿಂತೆ ಮಾಡದೆ || ಕಾಳಗಕ್ಕಿಂದು | ಕಳುಹುಬೇಗದಿ ||

ಧರ್ಮರಾಯ : (ಭಾಮಿನಿ) ಇಳೆಯರಸ ಕೇಳಿಂತು ಕುವರನ | ಛಲದ ನುಡಿಗುರೆ ಹಿಗ್ಗುತಲೆ ಬೆಂ | ಬಲಕೆ
ಮೋಹರಸಹಿತ ಬಹವೆಂದಾಗ ವೀಳೆಯವ ||

[ಅಪ್ಪಣೆ ಕೊಟ್ಟು ಧರ್ಮರಾಯನು ತೆರಳಿದ ನಂತರ]

ಅಭಿಮನ್ಯು : (ತ್ರಿವುಡೆ-2) ತಾತನಿಂದಪ್ಪಣೆಯ ಪಡೆಯುತ | ಖ್ಯಾತ ತಾ ಅಭಿಮನ್ಯುವಾಕ್ಷಣ || ಭರದಿ ಧನು ಶರ
ಪಿಡಿಯುತಾಗಲೆ | ಪೊರಟನಾಗ ||

[ಸುಭದ್ರೆ ಮಗನಿಗೆ ಇದಿರಾಗಿ ಬರುತ್ತಾಳೆ]

ಸುಭದ್ರೆ : ನಳಿನಮುಖಿ ಸೌಭದ್ರೆ ಬಂದಳು ಮಗನ ಬಳಿಗಾಗಿ

ಸುಭದ್ರೆ : (ಕಾಂಭೋಜಿ-ಏಕ) ಎಲ್ಲಿಗೆ ಪೋಪೆಯೊ ಬಾಲನೆ | ನೀನೆಲ್ಲವ | ಸೊಲ್ಲಿಸೆನ್ನೊಡನೆ ವೀರನೆ ||
ಕಲ್ಲೆದೆಯಾಯಿತೆ ನಿನಗೆ | ನೀನೆಲ್ಲವ | ಸೊಲ್ಲಿಸೆನ್ನೊಡನೆ ಕಂದನೆ ||

ಅಭಿಮನ್ಯು : (ಸೌರಾಷ್ಟ್ರ-ಅಷ್ಟ) ಲಾಲಿಪುದೆಲೆ ತಾಯೆ ಎನ್ನ ಬಿನ್ನಪವನ್ನು | ಅಮ್ಮ ಕೇಳು || ಖೂಳ ಕೌರವ ನಮ್ಮ
ಗೆಲಬೇಕೆಂದೆನುತಲಿ | ಅಮ್ಮ ಕೇಳು ||

ಅಭಿಮನ್ಯು : (ತೋಡಿ-ಅಷ್ಟ) ದ್ರೋಣನ ಗೆಲುವ ಪರಾಕ್ರಮಿಗಳು ನಮ್ಮ | ಸೇನೆಯೊಳ್ ಭಟರಿಲ್ಲ ||
ನಾನದನೆಣಿಸುತ ಹೊರವಂಟೆ ನೋಡೆನ್ನ | ತ್ರಾಣದ ಪರಿಯನೆಲ್ಲ ||

[ಇಂದಿನ ಯುದ್ಧದ ವಿಶೇಷ ಏನೆಂದು ಕೇಳಿದಾಗ]

ಅಭಿಮನ್ಯು : (ಸೌರಾಷ್ಟ್ರ-ಏಕ) ಚಕ್ರವ್ಯೂಹವ ರಚಿಸಿದನಂತೆ ಕಲಶಜ | ಅಮ್ಮ ಕೇಳು || ಬಲು ವಿಕ್ರಮದಿಂದಲಿ
ಗೈದುವೆ ಬೇಗದಿಂ | ಅಮ್ಮ ಕೇಳು ||

ಸುಭದ್ರೆ : (ಕಾಂಭೋಜಿ-ಏಕ) ಏತಕಿಂಥ ಬುದ್ಧಿ ಬಂತು | ಕಂದ ಕಂದ || ನಿನಗೆ | ಪ್ರೀತಿಯೇನೊ ಮರಣದೊಸಗೆ |
ಕಂದ ಕಂದ ||

[ಅಲ್ಲಿ ಕರ್ಣನೇ ಮೊದಲಾದ ಅತಿರಥ ಮಹಾರಥರೆಲ್ಲ ಇದ್ದಾರೆ ಎಂದಾಗ]

ಅಭಿಮನ್ಯು : (ಕೇದಾರಗೌಳ-ಅಷ್ಟ-2) ಬಿಡು ಬಿಡು ತಾಯೀ ಕೇಳ್ ಧಡಿಗ ಕರ್ಣಾದ್ಯರ | ಬಡಿವೆನು ನಿಮಿಷದಲಿ ||
ಷಡುರಥರನು ತಲೆಗಡುವೆ ನೋಡಾದರೆ | ಹುಡುಗನ ವಿಕ್ರಮವ ||

ಸುಭದ್ರೆ : (ಕಾಂಭೋಜಿ-ಏಕ) ಸರಸವಲ್ಲ ಸಮರವಿಂದು | ಕಂದ ಕಂದ || ಕಲಶ | ತರಳನ ಗೆಲಬವಗರಿದು |
ಕಂದ ಕಂದ ||

[ಅಲ್ಲಿ ದ್ರೋಣಾಚಾರ್ಯರು ಇದ್ದಾರೆ ಎಂದಾಗ]

ಅಭಿಮನ್ಯು : (ಕೇದಾರಗೌಳ-ಅಷ್ಟ-ತತ್ತತ್ಯ) ಪಾರ್ಥಿವ ವಂಶದಿ ಜನಿಸಿದ ಮೇಲೆ ಸ | ಮರ್ಥನೆಂದೆನಿಸದಿರೆ ||
ಪುತ್ರನೆನ್ನುತ ಮನೆಯೊಳಗಿರೆ ಇಳೆಯೊಳು | ಕೀರ್ತಿಗಳಹುದೆ ಪೇಳು ||

ಸುಭದ್ರೆ : (ಕಾಂಭೋಜಿ-ಏಕ) ನೀತಿಯಿಲ್ಲ ಪೋಪುದಿಂದು | ಕಂದ ಕಂದ || ಎನ್ನ | ಘಾತಿಸಿ ಪೋಗಯ್ಯ ರಣಕೆ |
ಕಂದ ಕಂದ ||

[ನಿನಗೆ ಹೋಗಲೇಬೇಕೆಂದಿದ್ದರೆ ನಿನ್ನ ಖಡ್ಗದಿಂದ ನನ್ನ ಕುತ್ತಿಗೆಯನ್ನು ಕೊಯ್ದು ಆಮೇಲೆ ಬೇಕಿದ್ದರೆ ಹೋಗು ಎಂದಾಗ ಅಭಿಮನ್ಯುವು ಅಮ್ಮಾ ಎನ್ನುತ್ತಾ ದೊಪ್ಪನೆ
ಅಮ್ಮನ ಕಾಲ ಬಳಿಯಲ್ಲಿ ಬೀಳುತ್ತಾನೆ , ಪುನಹ ಚೇತರಿಸಿಕೊಂಡು ಏಳುವಾಗ]

ಅಭಿಮನ್ಯು : (ಭಾಮಿನಿ) ತಡೆವರೇ ಎಲೆ ತಾಯೆ ಈ ಪರಿ | ನುಡಿವರೇ ರಣವನ್ನು ಜಯಿಸೆಂ | ದೊಡನೆ ಕಳುಹದೆ
ಮರುಗುವರೆ ನೀನೆಂದನಭಿಮನ್ಯು ||

[ಅಳುತ್ತಿರುವ ತಾಯಿಯ ಕಣ್ಣೀರನ್ನು ಒರೆಸುತ್ತಾನೆ]

ಅಭಿಮನ್ಯು : (ತ್ರಿವುಡೆ-1) ಸುರಿವ ಕಂಬನಿಯನ್ನು ಸೆರಗಿಂ | ದೊರಸಿ ಜನನಿಯ ಪಾದರಜವನು | ಶಿರದೊಳಾಂತಾ
ಪಾರ್ಥನಂದನ | ಪೊರಟಧುರಕೆ ||

[ಅಮ್ಮನಿಗೆ ಪ್ರದಕ್ಷಿಣೆ ಬಂದು ಪುನಹ ಪಾದಕ್ಕೆ ನಮಸ್ಕರಿಸುತ್ತಾನೆ , ಆಗ ಸುಭದ್ರೆಯು ಆಶೀರ್ವದಿಸುವ ಹಾಗೆ ಅವನ ತಲೆಯನ್ನು ನೇವರಿಸಿ ತೆರಳುತ್ತಾಳೆ]

ಅಭಿಮನ್ಯು : (ತ್ರಿವುಡೆ-2) ಭಾರಿ ಖತಿಗೊಂಡಾ ಕ್ಷಣವೆ ರಣ | ಧೀರ ಖಡ್ಗವ ರುಳವಿಸುತ್ತಲು | ಬೈರಿ ನಡೆತರೆ
ಕಂಡು ಸುಮನಸ | ವಾರ ಮರುಗೆ ||

{ಅಭಿಮನ್ಯು : (ಅಬ್ರ) ಕತ್ತಲೆಯ ಕಡಿದು ಬಗಿದೇಳ್ವ ರವಿಯಂದದಿಂ | ದುತ್ತಮ ವರೂಢಮನ್ನಡರಿ ಅಭಿಮನ್ಯು ಬಲು
| ಶಸ್ತ್ರದಿಂ ತರುಬುತಿಪ್ಪತ್ತು ಸಾವಿರ ಸೈನ್ಯದೊಡನೆ ಬಂದಿದಿರಾದನು ||}

[ಅಭಿಮನ್ಯು ಯುದ್ಧಕ್ಕೆ ಹೊರಡುತ್ತಾನೆ , ಪ್ರಯಾಣ ಕುಣಿತ , ಅಭಿಮನ್ಯು ಒಳಕ್ಕೆ ಹೋದಕೂಡಲೇ ದ್ರೋಣ ಮತ್ತು ಇತರರ ಪ್ರವೇಶ , ಕೋಟೆ ರಚನೆ]

(* = ದಿತ್ತಾ ತೋದಿನ್ನ ತಾಗಡ್ ದಿತ್ತಾ ತಯ್ಯತ್ತ ದಿನ್ನ)

(ಕೋಟೆ ರಚನೆ-ಎಕ)(ನಿಧಾನ) ಏನನೆಂಬೆ ಅಂದಿನಾಹವ* | ಕುರುಕ್ಷೇತ್ರದಲ್ಲಿ | ದ್ರೋಣ ಗೈದ ಚಕ್ರವ್ಯೂಹವ ||
ಜಾಣತನದಿ ಸೈನಿಕರನು ನಿಲ್ಲಿಸಿ | ಮುಂಚೂಣಿಗಳಾಗ | ಸೈಂಧವನ್ನ ಕರೆದು ನಿಲ್ಲಿಸಿ* || ಸಿಂಧು ಭೂಪನೆ ನಿನ್ನಾ
ರಾವಿದು* | ಕರ್ಣ ಭೂಪನೆ ಇಲ್ಲಿ ಕಾದಿರು* | ಶಲ್ಯ ಭೂಪನೆ ಇಲ್ಲಿ ನಿಂದಿರು* | ಎಲ್ಲರು ಅವರವರಾ | ರಾಣ್ಯದಲ್ಲಿಯೇ
ಕಾದು ನಿಂದಿರಿ* ||

[ದೇಂ ತೈತ ದೇಂ ತೈತ..... , ಅಭಿಮನ್ಯು ಬರುತ್ತಾನೆ , ಎಲ್ಲಾ ಕಡೆಗಳಲ್ಲಿ ಪ್ರಯತ್ನಿಸಿ ಕೊನೆಯಲ್ಲಿ ಸಿಂಹಾಸನ ಮೇಲಿಂದ ಒಳಕ್ಕೆ ಹಾರುತ್ತಾನೆ , ಎಲ್ಲರಿಗೂ
ಬಾಣ ಬಿಟ್ಟು ಓಡಿಸಿದ ನಂತರ ಜಯದ್ರಥ ಮತ್ತು ಚೂಣಿ ಬಲದವರು ಉಳಿಯುತ್ತಾರೆ]

ಜಯದ್ರಥ : (ತ್ರಿವುಡೆ-2) ಘಡುಘಡಿಸುತ್ತಲೆ ಕಲಿ ಜಯದ್ರಥ | ತಡೆದು ನಿಲ್ಲಲು ತವಕದಿಂದಲಿ | ಫಡ ಫಡಿದಿರಲಿ
ತೊಲಗೆನುತ ಮು | ಕೃಡಿಯ ಮಾಡಿದನವನ ರಥವನು ||

[ಚೂಣಿ ಬಲದವರು ಜಯದ್ರಥನಿಗೆ ತಮಾಷೆ ಮಾಡುತ್ತಾರೆ , ಜಯದ್ರಥನು ಅಭಿಮನ್ಯುವನ್ನು ತುಡುಕುತ್ತಾನೆ]

ಅಭಿಮನ್ಯು : (ತ್ರಿವುಡೆ-2) ಅರಸ ಕೇಳಾ ಚಾಪನಾದಕೆ | ತರಹರಿಸಿ ಕುರುಸೇನೆ ಗಜರಥ || ತುರಗಗಳ
ಮುಂದಿರಿಸಿ ಬಾಗಿಲೊ | ಕುರವಣಿಸುತ್ತಲೆ ||

[ಯುದ್ಧ , ಜಯದ್ರಥ ಸೋಲುತ್ತಾನೆ , ಅಲ್ಲೇ ಉಳಿದಿದ್ದ ಚೂಣಿ ಬಲದವರು ಭಯಗೊಳ್ಳುತ್ತಾರೆ , ಚೂಣಿ ಬಲದವರ ಹಾಸ್ಯ]

ಚೂಣಿಬಲ : (ಭೈರವಿ-ಎಕ) ಪಥಗಾಣದೆ ಮುಂದೆ ಸಿಕ್ಕಿ | ಅತಿ | ರಥರಿಳೆಯೊಳು ಧುಮ್ಮಿಕ್ಕಿ || ಅತಿ ಭಯದಲಿ
ನಡುಗಿದರು | ಬಲು | ಸ್ತುತಿಸುತ್ತ ಪದಕೆರಗಿದರು ||

ಚೂಣಿಬಲ : (ಭೈರವಿ-ಎಕ) ಕೊರಳನು ಕಾಯೆಂದೆನುತ | ತಮ್ಮ | ಬೆರಳನು ಬಾಯೊಳಗಿಡುತ || ಶರಚಾಪವ
ನಿಕ್ಕಿದರು | ನಿಜ | ಕರದಿ ತ್ಯಾಜವ ಕಚ್ಚಿದರು ||

[ಚೂಣಿ ಬಲದವರನ್ನು ಓಡಿಸಿದ ನಂತರ ಕೌರವನು ಅಭಿಮನ್ಯುವನ್ನು ಇದಿರಿಸುತ್ತಾನೆ]

ಕೌರವ : (ಪಂಚಾಗತಿ-ಮಟ್ಟಿ) ಭಳಿರೆ ಪಾರ್ಥನಣುಗ ನಿನ್ನ | ಬಲುಹಿಗಿನ್ನು ಸರಿಯದಾರು | ಹಲವದೇತಕೊಬ್ಬ
ಸಾಕು | ಕುಲಕೆ ರತುನನು ||

ಕೌರವ : (ಪಂಚಾಗತಿ-ಮಟ್ಟಿ) ಫಲುಗುಣನು ಕೃತಾರ್ಥನಾದ | ನೊಲಿದು ನಿನ್ನ ಪಡೆದ ಬಗೆಯೊ | ಳಲಸದೆಂದ
ಕೌರವೇಂದ್ರ | ತಲೆಯ ತೂಗುತ ||

ಕೌರವ : (ಪಂಚಾಗತಿ-ಮಟ್ಟಿ) ಅಣುಗ ನೀನು ಕೆಡಲು ಬೇಡ | ಗುಣದಿ ಪೋಗು ಪೋಗನುತ್ತ | ಕಣೆಯ ಮಳೆಯ
ಕರೆದನಾಗ | ಕೆಣಿಕೆಯಿಲ್ಲದೆ ||

ಅಭಿಮನ್ಯು : (ಪಂಚಾಗತಿ-ರೂಪಕ,ಏಕ,ಕೋರೆ) ನಾನು ಅಣುಗನಾದಡೆನ್ನ | ಬಾಣಗಳಿಗೆ ಬಾಲತನವೆ | ಹೂಣಿ
ನೋಡಿರೆನುತಲೆಚ್ಚ | ನಾಣಿ ಶರಗಳ ||

[ಅಭಿಮನ್ಯು ಬಿಟ್ಟು ಪ್ರಯೋಗಾರ್ಥ ಶರದಿಂದ ಕೌರವನಿಗೆ ಗಾಯವಾಗುತ್ತದೆ]

ಕೌರವ : (ಪಂಚಾಗತಿ-ಮಟ್ಟಿ) ಕ್ಷೋಣಿಪತಿಗೆ ಗಾಯವಾಗಿ | ಕ್ಷೀಣವಾಯ್ತು ರಥವು ಧುರದಿ | ತ್ರಾಣಗುಂದ
ಲೀಕ್ಷಿಸಿದನು | ದ್ರೋಣ ನೃಪನನು ||

[ಯುದ್ಧ , ಕೌರವನನ್ನು ಸೆರೆಹಿಡಿಯುತ್ತಾನೆ , ಮುಂದಿನ ಅಬ್ಬಕ್ಕೆ ದ್ರೋಣ ಓಡಿ ಬರುತ್ತಾನೆ, ಕೌರವನ ಸೆರೆಬಿಡಿಸಿ ಕಳಿಸುತ್ತಾನೆ]

ದ್ರೋಣ : (ಭಾಮಿನಿ) ಅರಸ ಸಿಕ್ಕಿದನಕಟ ಬಾ ಬಾ | ತರಣಿಸುತ ಸೌಬಲ ಕೃಪಾದ್ಯರು | ಧರಿಸಿ ಶಸ್ತ್ರಾಸ್ತ್ರಗಳ
ಎನುತೊದರಿದನು ಕಲಿ ದ್ರೋಣ ||

[ದ್ರೋಣನು ಕೌರವನ ಸೆರೆಬಿಡಿಸಿ ಕಳಿಸುತ್ತಾನೆ]

ದ್ರೋಣ : (ಮಾರವಿ-ಏಕ) ಸೋತೆವು ನೀ ಗೆದ್ದವ ಶಿಶುಹತ್ಯದ | ಪಾತಕಕಂಜುವೆವು | ಆತುಕೊಳೆಂದು ದ್ರೋಣ
ಮಹಾಶರ | ವ್ರಾತವ ಮುಸುಕಿದನು ||

ಅಭಿಮನ್ಯು : (ಮಾರವಿ-ಏಕ) ಶಿಶುತನದಲಿ ಶಂಬರನೆಂಬಸುರನ | ಅಸುಗೊಳ್ಳನೆ ಸ್ಮರನು || ಶಶಿಧರಸುತ ಗುಹ
ತಾರಕ ದೈತ್ಯನ | ಉಸಿರನು ತೊಲಗಿಸನೆ ||

ದ್ರೋಣ : (ಮಾರವಿ-ಏಕ) ಶಿಶುವೇ ಪಾರ್ಥಕುಮಾರಕ ರಿಪುಭಟ | ರೆಸೆದಸ್ತ್ರಾವಳಿಯು || ಕುಶಲದಿ ತರಿವುತ
ಷಡುರಥರನು ಮಿಗೆ | ದೆಸೆಗೆಡಿಸಿದನಂದು ||

[ಯುದ್ಧ , ದ್ರೋಣನು ಸೋಲುತ್ತಾನೆ , ದ್ರೋಣನ ಬಲಗೈ ಹೆಬ್ಬರಳಿಗೆ ಗಾಯವಾಗುತ್ತದೆ , ಅಭಿಮನ್ಯುವು ನಿಂದಿಸಿ ತೆರಳುತ್ತಾನೆ , ದ್ರೋಣನು ಬೆರಳಿನ ಕತ್ತೆ ಹೇಳಿ
ತೆರಳುತ್ತಾನೆ , ಕರ್ಣನು ಅಭಿಮನ್ಯುವಿಗೆ ಇದಿರಾಗುತ್ತಾನೆ]

ಕರ್ಣ : (ಅಷ್ಟ-2) ಎಲವೊ ಬಾಲಕನೆ ಕೇಳು | ನಮ್ಮಯ ಕುರು | ಬಲವ ನೀ ಸಮರದೊಳು || ಗೆಲಿದೆನೆನುತ
ಹಿಗ್ಗಬೇಡವೆಂದೆಚ್ಚನು | ಬಲುತರ ಶರಗಳನು ||

ಅಭಿಮನ್ಯು : (ಅಷ್ಟ-2) ನಾವು ಬಾಲಕರಹುದು | ನಮ್ಮಸ್ತ್ರಕೆ | ನೀವು ಜೀವಿಸಿಕೊಂಬುದು |
ರೀವಿಯ ನೋಳ್ಳೆನೆಂದೆಚ್ಚನು ಅಭಿಮನ್ಯು | ಹಾವಳಿಯೇನೆಂಬೆನು ||

ಕರ್ಣ : (ತತ್ತತ್ಯೈ) ಮೂರಾರು ಮಾರ್ಗಣದಿ | ಕರ್ಣನ ಎದೆ | ಡೋರುಗಳೆದನುಗ್ರದಿ || ಗಾರುಗೊಂ ಡೆದೆಯಾರಿ
ಸೊರಗಿದ ರಣದಲಿ | ಪೂರಾಯ ಗಾಯದಲಿ ||

[ಯುದ್ಧ , ಕರ್ಣನು ಸೋಲುತ್ತಾನೆ , ಶಲ್ಯನು ಅಭಿಮನ್ಯುವಿಗೆ ಇದಿರಾಗುತ್ತಾನೆ]

ಶಲ್ಯ : (ಅಷ್ಟ-2) ರವಿಜ ಮೈಮರೆಯಲಾಗ | ಕಾಣುತ ಶಲ್ಯ | ನವಘಡಿಸುತಲೆ ಬೇಗ || ಕುವರ ನೀ ಘಡ
ಹೋಗೆಂದೆಚ್ಚನು ಶರಗಳ | ಕವಿದುದು ಸಮರದೊಳು ||

ಅಭಿಮನ್ಯು : (ಅಷ್ಟ-2) ಬಾಲನೆಂದುಸಿರಬೇಡ | ಎನ್ನಸ್ತ್ರಕೆ | ಬಾಲತ್ವವುಂಟೆ ನೋಡಾ || ಆಳಿನಂಗವನೇನ
ಬಲ್ಲೆಯೆಂದಭಿಮನ್ಯು | ಕೀಲಿಸಿದಸ್ತ್ರವನು ||

ಶಲ್ಯ : (ಅಷ್ಟ-2) ನರಜನ ಬಾಣಗಳ | ಖಂಡಿಸಿ ಶಲ್ಯ | ನುರುತರದಂಬುಗಳ | ಸುರಿಯಲು ತರಿವುತ ಪದಿನ್ನೈದು
ಬಾಣದೊ | ಕೊರಗಿಸಿದನು ಧುರದಿ ||

[ಯುದ್ಧ , ಶಲ್ಯನು ಸೋಲುತ್ತಾನೆ , ದ್ರೋಣನು ಅಭಿಮನ್ಯುವನ್ನು ಹೊಗಳುತ್ತಾನೆ]

ದ್ರೋಣ : (ವಾರ್ಧಕ) ಅರಿಭಯಂಕರ ದ್ರೋಣನರಿತು ಕೃಪನಿಗೆ ವಿ | ಸ್ತರಿಸಿದಂ ಫಣೆಗಣ್ಣ ಹರನೀತ ಶಿಶುವೆ
ಸಂಗರದೊಳಸದಳವೆಂದನು ||

[ಮರೆಯಲ್ಲಿದ್ದು ಕೇಳಿಸಿಕೊಂಡ ಕೌರವ ಸಿಟ್ಟಾಗುತ್ತಾನೆ]

ಕೌರವ : (ಅಷ್ಟ-2) ಗರುಡಿಯಾಚಾರ್ಯನ ನುಡಿ ಕೇಳಿ ಕೌರವ | ರರಸನು ಕಿಡಿಯಿಡುತ | ಕರೆದು ಕರ್ಣನಿಗೆ
ಮೆಚ್ಚಿಸುತಿದರ್ನಿವರು ಬಾ | ಹಿರರೆಂದು ಬಯ್ಯುತಲೆ ||

ದುಃಶಾಸನ : (ಅಬ್ರ) ನುಡಿಯನು ಕೇಳುತಾಗಲೆ ದುಃಶಾಸನನೈತಂದ...

[ದುಃಶಾಸನನ ಪ್ರವೇಶ , ತೈತ್ತೈತ್ತೈ.....]

ದುಃಶಾಸನ : (ತತ್ತತ್ತೈ) ನುಡಿಯನು ಕೇಳುತ ಒಡನೆ ದುಃಶಾಸನ | ಘಡುಘಡಿಸುತಲೆಂದನು | ಬಿಡು ಚಿಂತೆ
ವಿಪ್ರರ ನಡತೆಗಳೈಸೆನ್ನ | ಬಿಡು ಸಂಗರಕೆ ಬೇಗದಿ ||

ದುಃಶಾಸನ : (ದಿತ್ತತ್ತ) ದೇವದಾನವರ ಸಮಾನವು ನೋಡೆನ್ನ | ರೀವಿಯ ಸಂಗರದಿ | ತೀವಿದ ರಿಪುಭಟನನು
ತಲೆಗಡುವೆನೆಂ | ದಾ ವೀರ ಪೊರವಂಟನು ||

[ಅಪ್ಪಣೆ ಕೊಟ್ಟು ಕಳುಹಿದ ನಂತರ]

ದುಃಶಾಸನ : (ತ್ರಿವುಡೆ-2) ಭೇರಿ ಶಂಖ ನಗಾರಿಗಳು ಮಿಗೆ | ಭೋರಿದುತ ನಾಲ್ಕೆಸೆಯು ಕಂಪಿಸೆ | ಭೂರಿ
ಬಿರುದುಗಳಿಂದ ಪೊರಟನು | ದಾರ ಭಟನು ||

[ಅಭಿಮನ್ಯು ಇದಿರಾದಾಗುತ್ತಾನೆ]

ದುಃಶಾಸನ : (ತತ್ತತ್ತೈ) ನಿಲ್ಲ ನಿಲ್ಲೆಲೊ ಪಾರ್ಥನಣುಗ ನೀನೆಲ್ಲಿಗೆ | ಮುಂದಕ್ಕೈತರುವೆ ಪೇಳು || ಮುಂದಡಿಯಿಡೆ
ಕಾಲ ಕಡಿವೆನು ಧಡಗನೆ | ಹಿಂದಕೆ ತೆರಳೆಲವೋ ||

ಅಭಿಮನ್ಯು : (ತ್ರಿವುಡೆ-2) ಭೀಷಣನು ನೀನಹುದೆಲವೊ ದು | ಶ್ಯಾಸನನೆ ಕೇಳ್ ನಿನ್ನ ಭಂಗಿಸ |
ದೀಸಕಂಜಿದರೆನಗೆ ಶರಸಂ | ನ್ಯಾಸವಿನ್ನು ||

ದುಃಶಾಸನ : (ಮಟ್ಟಿ) ಎಂದ ಮಾತಿಗೆ | ಕೌರವಾನುಜ || ನಿಂದು ನೂರು ಶರವನೆಚ್ಚ | ನಂದು ನರಜಗೆ || ಭೀಮ
ಫಲುಗುಣ | ರೆಂಬವರೊಳು ಸಂ || ಗ್ರಾಮಗೊಡುವುದುಚಿತ ನೀನು | ಹುಡುಗನಾದೆಲಾ ||

ಅಭಿಮನ್ಯು : (ಮಟ್ಟಿ) ಕೊಳಚೆ ನೀರನು | ದಾಟಲರಿಯದೆ || ಜಲಧಿ ಕಾಲಹೊಳೆಯಿದೆಂಬ | ಶೌರ್ಯವೇತಕೆ ||
ಭೀಮಪಾರ್ಥರ | ಗೊಡವೆಯೇತಕೊ || ನೀನು ಮೊದಲು ಸೆಣಸಿ ಜೀವಿ | ಸೆನ್ನ ಕೈಯಲಿ ||

[ಯುದ್ಧ , ದುಃಶಾಸನ ಸೋತು ಬೋರಲು ಮಲಗುವನು , ಅವನನ್ನು ಮೆಟ್ಟಿಕೊಂಡ ಅಭಿಮನ್ಯು ಹೀಗೆ ಅಬ್ಬರಿಸುತ್ತಾನೆ]

ಅಭಿಮನ್ಯು : (ಅಬ್ರ) ತಾಯಿಗವಮಾನವನು ಮಾಡಿದ | ನಾಯೆ ನಿನ್ನನು ಕೊಲುವೆನೆಂದರೆ | ವಾಯುಪುತ್ರನ
ಭಾಷೆಗಂಜುವೆನೆಂದು ತೆಗೆದಚ್ಚ ||

[ಅಭಿಮನ್ಯು ತೆರಳಿದ ಬಳಿಕ , ದುಃಶಾಸನನು ನಿಧಾನವಾಗಿ ಎದ್ದು ಬೊಗಳೆ ಬಿಡುತ್ತಾ ತಲೆಗೆ ಮುಸುಕು ಹಾಕಿಕೊಂಡು ತೆರಳುತ್ತಾನೆ , ಮುಂದಿನ ಅಬ್ರಕ್ಕೆ
ಲಕ್ಷಣನು ಅಭಿಮನ್ಯುವನ್ನು ಇದಿರಿಸುತ್ತಾನೆ]

ಲಕ್ಷಣ : (ಅಬ್ರ) ತವಕದಿಂ ವೀರ ಶಲ್ಯಕುಮಾರನಂ ಮುರಿಯ | ಲವಗಡಿಸಿದರ್ ಲಕ್ಷಣಾದಿ ದುರ್ಯೋಧನಾತ್ಮಜರು ಸಖನಳಿದನೆಂದು ||

ಲಕ್ಷಣ : (ಮಟ್ಟಿ) ಸುರಪಸುತಕುಮಾರ ಕೇಳು ಶಲ್ಯಸುತನನು | ಮುರಿದನೆಂಬ ಗರ್ವ ಬೇಡ ನಿನ್ನವೊಡಲನು || ಭರದಿ ಸೀಳಿ ತೆಗೆವೇವೀಗ ನಮ್ಮ ಸಖನನು | ಪರಿಕಿಸೆನುತ ಕರೆದರಾಗ ಸರಳ ಮಳೆಯನು ||

ಅಭಿಮನ್ಯು : (ಮಟ್ಟಿ) ಅಹುದು ನಿಮಗೆ ಮಿತ್ರನಾದಡಾತನೊಗ್ಗಿಲಿ | ವಿಹಿತದಿಂದ ಪವಡಿಸುವುದೆನುತ್ತ ಭರದಲಿ || ಗಹಗಹಿಸುತ ಎರಡು ಶರದಿ ಲಕ್ಷಣಾದ್ಯರ | ಸಹಿತ ಕೆಡಹಿದನು ತ್ರಿಪಂಚಶರದೊಳಲ್ಲರ ||

[ಯುದ್ಧ , ಲಕ್ಷಣ ಸೋಲುತ್ತಾನೆ , ಇಬ್ಬರೂ ತೆರಳಿದ ನಂತರ ದ್ರೋಣನು ಕರ್ಣನನ್ನು ಕರೆಯುತ್ತಾನೆ]

ದ್ರೋಣ : (ಜಂಪೆ-1,2) ಇಂತು ಷಡುರಥರು ಹಿಮ್ಮೆಟ್ಟುತ್ತಿರೆ ದ್ರೋಣ | ಅಂತರಂಗದಿ ರವಿಜಗಿಂದ || ನಿಂತಿವನ ಕೂಡೆ ಕಾದುವಡರಿದು ಚಾಪವಿರೆ | ಅಂತಕಾಂತಕಗೆ ಕಡು ಮುಳಿದು ||

ದ್ರೋಣ : (ಜಂಪೆ-1) ರೂಪು ದೋರದೆ ನೀನು ಬೆಂಗಡೆಯೊಳ್ ನಿಂದಿವನ | ಚಾಪವನು ಮುಕ್ಕಡಿಯ ಮಾಡೋ ||

ಕರ್ಣ : (ಜಂಪೆ-1) ನೀವು ಗುರುಗಳೇ ಇಂಥಾ ಹೇಯ ಕೃತ್ಯವ ಪೇಳ್ವು | ದಾವ ನೀತಿಯದೆಂದ ಕರ್ಣ ||

ದ್ರೋಣ : (ತ್ರಿವುಡೆ-1) ಭೂಮಿಪಾಲಕ ಉಳಿಯಲೋಸುಗ | ಕಾಮಿಸಲು ನಿನಗಿಲ್ಲ ದೋಷವು || ಸ್ವಾಮಿ ಕಾರ್ಯದಿ ನಿಂದೆ ಸೋಕುವು | ದೇ ಮಹಾತ್ಮಾ ||

[ಒಡೆಯನಾದ ಕೌರವನಿಗಾಗಿ ಮಾಡು ಎಂದು ಕರ್ಣನನ್ನು ಒಪ್ಪಿಸುತ್ತಾನೆ , ಪುನಹ ಎಲ್ಲರೂ ಅಭಿಮನ್ಯುವಿನೊಡನೆ ಯುದ್ಧಕ್ಕೆ ತೆರಳುತ್ತಾರೆ , ಅಭಿಮನ್ಯುವನ್ನು ಸುತ್ತುವರಿಯುತ್ತಾರೆ , ದ್ರೋಣನ ಆಜ್ಞೆಯಂತೆ ಕರ್ಣನು ಹಿಂದಿನಿಂದ ಅಭಿಮನ್ಯುವಿನ ಬಿಲ್ಲನ್ನು ಕತ್ತರಿಸುತ್ತಾನೆ]

ಅಭಿಮನ್ಯು : (ಅಷ್ಟ-2) ಧೀರನಹುದಹುದೋ | ಕರ್ಣನೆ ರಣ | ಶೂರನಹುದಹುದೋ || ಧಾರಿಣಿಯೊಳಗಿದಿರಿಲ್ಲ ನೀ ಕಪಟದಿ | ಧೀರನಹುದಹುದೋ ||

[ಅಭಿಮನ್ಯುವು ಕರ್ಣನನ್ನು ಜರೆಯುತ್ತಾನೆ]

ಅಭಿಮನ್ಯು : (ತತ್ತತ್ಯೆ) ಕರದ ಚಾಪವು ಪೋದರೇನು | ಖಡ್ಗ | ವಿರಲು ಶೌರ್ಯವ ನೋಡು ನೀನು | ಶಿರವ ಚೆಂಡಾಡಿ ಶಾಕಿನಿ ಡಾಕಿನಿಯರಿಗೆ | ಪರಿತೋಷಬಡಿಸುವೆನು ||

[ಬಿಲ್ಲು ಹೋದರೇನು ಖಡ್ಗ ಇದೆ ಎಂದು ಅಭಿಮನ್ಯುವು ಖಡ್ಗ ಧರಿಸಿ ಯುದ್ಧ ಮಾಡುತ್ತಾನೆ , ದ್ರೋಣನ ಆಜ್ಞೆಯಂತೆ ಕರ್ಣನು ಹಿಂದಿನಿಂದ ಅಭಿಮನ್ಯುವಿನ ಕೈಗಳನ್ನೇ ಕತ್ತರಿಸುತ್ತಾನೆ , ಆಗ ಅಭಿಮನ್ಯುವು ಪುನಹ ಕರ್ಣನನ್ನು ನಿಂದಿಸುತ್ತಾನೆ]

ಅಭಿಮನ್ಯು : (ಅಬ್ರ) ಭರದಿ ರಥದ ಚಕ್ರಗೊಂಡು | ತಿರುಹುತಿನಜಗೆರಗಿ ಬೊ | ಬ್ಬಿರಿದು ರಥ ತುರಂಗಮವ ನು | ಗ್ಗರಿದ ನಿಮಿಷದಿ ||

[ಕೈಗಳು ಹೋದರೇನು ದೇಹದಲ್ಲಿ ಇನ್ನೂ ಶಕ್ತಿ ಇದೆ ಎನ್ನುತ್ತಾ ರಥವನ್ನು ತುಳಿದು ಪುಡಿಮಾಡಿ , ಅದರ ಗಾಲಿಗಳನ್ನು ತನ್ನ ತೋಳುಗಳಿಗೆ ಸಿಕ್ಕಿಸಿಕೊಂಡು ಯುದ್ಧ ಮಾಡುತ್ತಾನೆ , ಎಲ್ಲರೂ ಒಂದಾಗಿ ಅಭಿಮನ್ಯುವನ್ನು ತುಳಿದು ಕೊಲ್ಲುತ್ತಾರೆ]

(ಸಾಂಗತ್ಯ-ರೂಪಕ) ಷಡುರಥರೊಂದಾಗಿಕೊಂಡೊಬ್ಬ ಹಸುಳೆಯ | ಹೊಡೆದರು ಹೇಸಿಕೆಗೊಳದೆ || ಸುಡು ಸುಡು ಕೌರವಾದಿಗಳಾವ ವೀರರೆಂ | ದಡಿಗಡಿಗಾಡಲು ಸುರರು || ಹಲವು ಗಜವೊಂದಾಗಿ ಸಿಂಹನ ಮರಿಯನ್ನು | ಕೊಲುವಂತಾಯಿತು ಎಂದ ಇಂದ್ರ | ಇಳುಹಿದನಪ್ಪರ ಸ್ತ್ರೀಯರ ಬೇಗದಿ | ಹೊಳೆವ ವೀರನ ಕರೆತರಲು ||

* * * * *